

Is-Sigġiewi elevat għal Belt fl-1797

Kitba ta' Dr. George Cassar Ph.D.

Is-Sigġiewi fis-seklu tmintax kien raħal li kellu madwar 2,000 ruħ, għadd mhux żgħir meta tikkonsidra kemm kien hawn irhula b'popolazzjoni inqas minnu. In-numru ta' residenti f'dan ir-raħal baqa' tiela bil-mod matul il-ħakma tal-Ordni f'Malta. Fil-fatt meta l-Kavallieri ta' San Ġwann waslu fil-gzejjer tagħna fl-1530, is-Sigġiewi kien jgħodd madwar l-1,500 ruħ li kienu jgħixu fi 300 dar. Sa nofs is-seklu sbatax il-popolazzjoni kienet baqgħet kwazi l-istess, iżda din rat ċaqlicqa 'l fuq f'dan iż-żmien u sas-sena 1667 kienet laħqet iċ-ċifra ta' 1,774. Id-djar fis-Sigġiewi f'dan iż-żmien kienu jgħoddu 353. Għadda ż-żmien u n-nies komplet toktor sakemm fl-1772 laħqet in-numru ta' 1,788 ruħ. Dan kien qed juri biċ-ċar li l-lokalità kienet fit-triq tal-iżvilupp u żgur li ma kienx se jkun wieħed minn dawk l-irhula li kien se jspiċċa u josfor fid-duħħan tal-istorja bħal ma għalhom għexieren ta' rhula oħra li baqa' biss l-isem tagħhom biex ifakkarhom. Eżempju wieħed minn dawn kien Hal Tabuni, raħal ċkejken fil-viċinanzi tas-Sigġiewi, li għeb minn fuq il-mappa ta' Malta fil-perjodu bejn l-1419 u l-1530.

Għalhekk, ir-raħal tas-Sigġiewi, li fuq mapep antiki kien jinkiteb b'modi different bħal Casal Siggeo, jew Sigeo, jew Sige, kompla jiżviluppa bil-mod imma bla waqfien matul l-istorja u speċjalment fl-epoka tal-ħakma tal-

Ordni ta' San Ġwann fuq Malta. Is-Sigġiwin kienu kburin b'raħal twelidhom u kienu jaraw fiħ l-għaxxa ta' qalbhom. Tant hu hekk li ħasbu kif jistgħu jgħollu l-qagħda tiegħu fost l-irhula l-oħra ta' Malta biex jispikka b'mod speċjali. L-okkażjoni biex jippruvaw jagħmlu dan ġiethom fl-1797 meta f'Malta laħaq gran mastru ġdid. Dan il-mexxej ġdid kien Ferdinand von Hompesch, l-ewwel Granmastru Ġermaniż tal-Ordni ta' Malta.

Hompesch ġie elett Gran mastru wara l-mewt tal-Gran Mastru De Rohan. Kien tweled fil-Kastell ta' Bollheim viċin Dusseldorf fid-9 ta' Novemebru 1744 u ta' sittax-il sena nġhaqad mal-Ordni bħala paġġ tal-Gran Mastru Pinto cum dispensazione minoris aetatis. Ha promozzjonijiet spissi: sar Kunsillier tal-Lingwa tal-Ġermanja fl-1767ġ Kastellan fl-1768; Logutenent tal-Gran Balliju responsabbli mis-supervizjoni tal-fortifikazzjonijiet fl-1770ġ Kummissarju għall-Armamenti fl-1774 u nkarigat biex jikteb l-istruzzjonijiet għall-vjaġġi tal-Qawwa Navali tal-Ordniġ appuntat wieħed mill-eżekuturi testwarji tal-Gran Prijur tal-Ġermanja, Kummissarju għall-Fortifikazzjonijiet, u Chargé d'Affaires għall-Qorti

ikompli f'paġna 37



tal-Imperatur Franz II tal-Awstrija fl-1775g Kommandatur ta' Rothenburg u Reichardsroth fl-1777g Prud Homme għall-Knisja Konventwali ta' San Ġwann u Kommandatur ta' Herford u Lage fl-1783g Kommandatur ta' Bassel u Dorlisheim fl-1885g Kommandatur ta' Sulz, Colmar u Mülhausen fl-1786g Bali ta' Brandenburg fl-1787, Kommandatur ta' Villingen, Gran Ballju u Kap tal-Lingwa tal-Germanja, u membru tal-Kongregazzjoni tal-Gwerra fl-1796; u Gran Mastru tal-Ordni ta' San Ġwann fl-1797.

Wara li Hompesch ghex għal 25 sena fil-belt ta' Vjenna bħala Chargé d'Affaires tal-Ordni għall-Qorti Rjali tal-Awstrija, irritorna Malta u malajr tħabbeb ma' dawk li kien jiltaqa' magħhom, inkluz il-Maltin. Dan il-kavallier Germaniż għamel ukoll hiltu biex ikun jista' jikkomunika

mal-Maltin billi tgħallem ilsienhom u kien jitkellem magħhom fit-toroq. Fi kliem ieħor, kien jithabbeb ma' kulhadd.

Meta l-Gran Mastru Emmauel de Rohan miet fl-1779 kien żmien diffiċli ħafna għall-Ordni għax kienet għaddejja r-Rivoluzzjoni Franciża li faqqgħet fl-1789. Ir-rivoluzzjonarji kienu ħarġu qatta' bla ħabel kontra n-nobiltà u l-Kavallieri ta' San Ġwann kienu lkoll nobbli. Waqt ir-Rivoluzzjoni, il-mexxejja Franciżi kienu bdew jahtfu kull proprjetà li kellhom in-nies ta' klassi għolja u bir-rittmu li din kienet qed tittiehed l-Ordni kienet se tispicċa tiftaqar għax kellha bosta artijiet fit-territorju Franciż. Kien importanti li l-Ordni ma tantagonizzax lill-Franciżi speċjalment f'dan iż-żmien delikat. Għalhekk wara li miet il-Gran Mastru de Rohan, li kien Franciż, riedu jsibu persuna li tkun kemm jista' jkun newtrali u hekk ma tkomplix tħarrax lir-rivoluzzjonarji Franciżi kontra l-Ordni.

Ferdinand von Hompesch deher bħala l-bniedem adattat f'dawn iċ-ċirkostanzi. Kien Germaniż, kien diplomatiku mħarreġ tajjeb, kien ħabib ma' kulhadd. F'kelma waħda l-kavallieri sħabu ħassew li kien bniedem li seta' jissalvagwardja l-interessi tal-Ordni fl-Ewropa mingħajr ma' jiksirha mal-Franciżi.

F'Malta l-Gran Mastru Hompesch ipprova jagħmel hiltu biex jiġbed lejha is-sudditi tiegħu. Tant hu hekk li mill-ewwel beda jilqa' x-xewqat

ikompli f'pagna 39

tagħhom u jeżawrihom. Fost ix-xewqat li xi rħula kien ikollhom hu li jgħollu l-lokalità tagħhom għal status ta' belt. Hekk naraw li fl-14 ta' Settembru kien prezenti għall-festa f' Haż-Zabbar u wara li ntab miż-Zabbarin biex jonorahom bit-titlu ta' belt, il-Gran Mastru għamlilhom raħalhom, Città Hompesch. Fit-30 ta' Diċembru għamel l-istess liż-Żejtun wara li għamlulu l-istess talba, u hekk dan ir-raħal sar Città Beland (wara kunjom ommu fi xubitha).

Imma Hompesch fiż-żmien qasir li dam Gran Mastru qata' xewqet ukoll raħal ieħor fuq l-istess talba. Is-Sigġiwin stiednu lill-Gran Mastru tagħhom għall-festa ta' San Nikola li kienet tiġi ċelebrata fis-6 ta' Diċembru. Kien fl-1797 f'it wara li sar sultan (għax hekk kienu jsejħulu l-Maltin lill-gran mastru) li n-nies tas-Sigġiewi stednuh għall-festa tagħhom. Kif saru jafu li hu kien laqa' l-istedina u kien ser iżur raħalhom huma bnew malajr ark trijonfali fid-daħla tal-misraħ kif kienet d-drawwa f'dawn l-okkażjonijiet. U waslet il-gurnata mistennija u deher il-Gran Mastru Ferdinand von Hompesch akkumpanjat mid-dinjitarji u kavallieri tal-Ordni. Għadda minn taħt l-ark imwaqqaf apposta u minn bejn stakkament ta' suldati tax-xwieni li kienu skjerati fuq kull naħa

tat-triq fir-rotta bejn l-ark u l-knisja parrokkjali. Matul it-triq kien hemm banda li daqqet mużika biex tagħmel dan l-avveniment aktar formali u toħloq sens ta' ċelebrazzjoni. Il-korteo daħal fil-knisja u għall-quddiesa l-Gran Mastru qağħad taħt tron li ġie mħejji apposta. Meta spicċat il-funzjoni reliġjuża, il-kappillan tas-Sigġiewi, Dun Salv Corso, offra lis-Sultan bukkett fjuri sabiħ li kien sewa ħamsin skud. Ta ukoll lil Hompesch sunett u ħobż imbierek. Il-balliju li kien qieğħed jakkumpanja lill-gran mastru ingħata wkoll rigali simili mill-prokuratur tal-knisja u minn qassis ieħor. Kien f'dan il-hin li l-poplu ressaq it-talba biex is-Sigġiewi jiġi elevat għall-grad ta' belt.

Kien fit-30 ta' Diċembru li l-Gran Mastru von Hompesch laqa' formalment din ix-xewqa u onora lis-Sigġiewi bit-titlu ta' Città Ferdinand.

Hekk is-Sigġiewi issa kien sar tal-istess grad taż-żewġ lokalitajiet ġirien tiegħu – jiġifieri Haż Qormi li kien ingħata t-titlu ta' Città Pinto fl-1743 u Haż-Żebbuġ li kien sar Città Rohan fl-1777. Mela kien fl-1797 li s-Sigġiewi minn terra sar città u hekk għadu jżomm dan it-titlu sal-lum.

Guillaumier, A., Bliet u Rhula Maltin, iii (Malta, 1987), 773.

Wettinger, G., 'Lost Villages and Hamlets of Malta', f' A. T. Luttrell (ed.), Medieval Malta: Studies on Malta before the Knights (Londra, 1975), 185; Wettinger, G., Place-Names of the Maltese Islands ca. 1300-1800 (Malta, 2000), 289.

Ara Ganado, A., Miniature maps of Malta (Malta, 2009), passim.

Galea, M., 'Ferdinand von Hompesch: A biographical chronology', f' M. Eminyan (ed.), Hompesch and Malta: A new evaluation (Malta, [1999]), 21-2.

Mula, C., The Princes of Malta: The Grand Masters of the Order of St John in Malta 1530-1798 (Malta, 2000), 235, 237.

Galea, 22.

Guillaumier, 772-3.